

eul\_wid: qoa-aa

Ἡρώδης ὁ Ἀττικός · Herodes Atticus of Athens

## On the Republic

Περὶ πολιτείας

Period: Ῥωμαϊκή Roman

Dialect: Ἀττική Attic

Domain: Ῥητορική Oratory

Format: Λόγος Oration

[ἩΡΩΔΟΥ] ΠΕΡΙ ΠΟΛΙΤΕΙΑΣ Δι' ὃ, τι μὲν ἀνάγκη λέγειν καὶ τηλικοῖσδε καὶ μὴ πολὺ νεωτέροις περὶ τοῦ παρόντος πράγματος, ἔχω λέξαι· δι' ὃ, τι δ' εἰκὸς ἐστὶ σιωπᾶν ἔχοντα λέγειν, οὔτε παρ' ἄλλου δύναμαι μαθεῖν οὔτ' αὐτὸς ἐξευρίσκω.

- <sup>2</sup> περὶ μὲν γὰρ ἐτέρου πράγματος ἔχοι τις ἂν ἐγκαλεῖν τοῖς λέγουσι, ματαιότητ' ἢ πολυπραγμοσύνην αἰτιασάμενος, <μὴ> ἐπίστασθαι τὰ παρόντα πράγματα· τὰ δ' εἰς τὸν πόλεμον ἀνήκοντα πᾶσι μὲν ἐστὶν ἐν κοινῷ, μάλιστα δ' ἀναγκαῖον καὶ προσήκον ταῖς ἡλικίαις ἐπίστασθαι περὶ αὐτῶν καὶ λέγειν. οἷς γὰρ ὁ κίνδυνος οἰκειότατος γίνεταί, τούτοις ἀναγκαῖόν ἐστι μάλιστα μέλιν· οἷς δὲ μέλιν ἐπιτέτακται, τούτους εἰκὸς ἐξευρίσκειν μάλιστα.
- <sup>3</sup> τοῦ μὲν οὖν λέγειν πολλὰς ἀνάγκας εὕρισκω, τοῦ δὲ σιωπᾶν οὐδεμίαν ὁρῶ συγγνώμην. ἐγὼ γὰρ ἐβουλόμην μὲν ὑμᾶς αὐτοὺς τῶν ὑμετέρων ἀγαθῶν αἰτίους εἶναι μετὰ τῶν θεῶν· εἰ δὲ τοῦτο διατρίβετε καὶ δι' ἄλλους εὖ πράττειν ἡδύ, δοκεῖ δὴ μοι θεῶν τινος ἐπιμελεία γίνεσθαι τὸ γιγνόμενον.
- <sup>4</sup> ἃ μὲν γὰρ ὑμᾶς ἐχρῆν παρασκευάσασθαι χρήμασι πείθοντας καὶ τοῖς σώμασι κινδυνεύοντας, ταῦτα πάνθ' ὑμῖν ἢ τύχῃ ἄνευ πόνου καὶ χρημάτων συνέπραξεν, ὥστε τοὺς ὑμετέρους ἐχθροὺς ἐκόντας ὑμῖν δίκην δοῦναι. πρῶτον μὲν ὡς ἀγαθόν ἐστι πείθεσθαι τοῖς ἐπαγγελλομένοις πόλεμον, τοῦθ' ὑμᾶς διδάξω· δεύτερον δ' ὡς ἀναγκαῖον. Ἡμεῖς μὲν γὰρ <εἶπερ> ἠπιστάμεθα γινώσκειν τὰ φύσει πολέμια τῇδε τῇ χώρᾳ, προγινώσκοντές [τ'] ἂν πρὶν παθεῖν εὐλαβούμεθα, τὰ μὲν ἐκείνων ἀσθενῇ καθιστάντες ἐκ παντὸς τρόπου, τὰ δ' ἡμέτερ' αὐτῶν κρείσσονα, γινώσκοντες ὅτι τὸ φύσει πολέμιον τῷ μὴ δύνασθαι κακὰ δρᾶν ἡσυχίαν ἄγει.
- <sup>6</sup> νῦν δὲ τὴν ἡμετέραν διδασκαλίαν ἐκ τῶν συμφορῶν ἐπιστάμεθα, τὸν ἄνδρα τοῦτον οὐδέποθ' ἡμῖν φίλον ἐσόμενον, οὐδὲ διαλλαγὴν ἐσομένην ἐκείνῳ πρὸς ἡμᾶς. οὐ γὰρ ἀδικοῦμενος ὑφ' ἡμῶν, ἀλλ' ἀδικεῖν βουλόμενος ἐχθρὸς ἡμῖν ἐστίν. ἔχει μὲν γε χώραν, ἣν ἡμῖν οἱ πατέρες κτησάμενοι παρέδωκαν, ἣν διὰ μὲν τὴν ἡμετέραν ἀσθένειαν ἔξει, διὰ δὲ δύναμιν ἄκων ἀποδώσει. μία μὲν αὕτη πρόφασις αὐτῷ κακονοίας πρὸς ἡμᾶς· ἔπειτα δ' ὅτι ταῖς μὲν Ἑλλήνων πόλεσιν ἰκανόν ἐστι τὴν αὐτῶν δύναμιν διασῶσαι τοῖς ἐπιγιγνομένοις, τοῖς δὲ τυράννοις ταῦτ' οὐκ ἀπόχρη μόνον, ἀλλὰ προσκαταστρέψασθαι δέονται τοὺς πλησιαιτάτους ἀεὶ.

- ἡμεῖς μὲν οὖν δοκοῦμεν οὐτ' αὐτοὶ ῥαδίως ἂν τοῦτο παθεῖν, ἄλλοις τ' ἐμποδῶν γενέσθαι. διὰ ταῦθ' ἡμῖν ἐκεῖνος ἄχθεται, βουλόμενος σφάλλεσθαι τὰς ἐλπίδας τῶν ἡμῖν πιστευόντων. ἀπὸ μιᾶς οὖν τέχνης ὁρμώμενος ἡμῶν τε κρατήσιν οἴεται καὶ τούτων, ὧν δι' ἡμᾶς οὐκ ἄρξει.
- <sup>9</sup> ταῦτα δὲ πρότερον ἐξῆν εἰκάζειν ἡμῖν, νῦν δὲ σαφῶς γινώσκειν ἔργῳ πάσχοντας. ᾧ γὰρ ἀλίσκεται μάλιστα καὶ πόλις καὶ χώρα, τοῦτο τὸ χωρίον οὐκ ἔλαθεν αὐτόν, ἰδόντα στασιάζοντας ἡμᾶς αὐτούς· ἀλλὰ μετὰ τῶν ὀλίγων ἐπὶ τούτους πάντας οὐκ ὥκνησεν ἐλθεῖν.
- <sup>10</sup> ἡπίστατο γὰρ †ἐλθών†, ὅτι τοῖς πολλοῖς μὴ ἐπιχειρήσας οὐδὲν ἂν ἔπραξεν ὧν ἐβούλετο· τοὺς γὰρ ἀσθενεστέρους συγκαταπολεμήσας οὐκ ἄρξει τῶν πλειόνων ἔμελλεν· ἱκανοὶ γὰρ ἦσαν ἂν αὐτὸν ἀμύνασθαι· εἰ δὲ τοὺς πολλοὺς μετὰ τῶν ὀλίγων καταστρέψαιτο, ῥαδίως ἀπάντων ᾤετο κρατήσιν. οὕτω μὲν αὐτὸν βούλεσθαι πέφυκεν ἡμᾶς στασιάζειν. εἰ δ' αὐτῷ ταῦτα συμφέρει, καὶ πράσσειν οἴεσθ' αὐτόν.
- <sup>11</sup> τὸ δ' ἐκεῖνου συμφέρον ὅσον ἡμῖν κακὸν ἐστίν, ἀθρήσετε, πρὸς τὸ μέγιστον τῶν ἄλλων ἀντιτιθέντες. ὁμολογεῖται γὰρ πόλεμος τῶν ἄλλων κακῶν τοσοῦτ' ἐκείνου εἶναι, ὥσπερ εἰρήνη τῶν ἀγαθῶν. ἴσ' ἂν μέντοι μεγέθει τὸν πόλεμον ἢ στάσις ὑπερβάλλει, ὥσπερ ὁ πόλεμος τὴν εἰρήνην. ἐν μὲν γὰρ τῷ ξενικῷ πολέμῳ τὴν πατρίδα σώζοντες ἀποθνήσκουσιν, ἐν δὲ τῷ πολιτικῷ διαφθείροντες ἑαυτούς, ὥστε μήτε τοὺς ἀπο ‹θανόντας μήτε τοὺς ἀπο› κτείναντας εὐδοκιμεῖν.
- <sup>12</sup> ἄλλοις μὲν γὰρ πολεμοῦντες πολεμοῦμεν ὑπὲρ τῶν φίλων· καὶ τοὺς μὲν ἀλλοτρίους νικῶντες ἐτέρους κτῶνται φίλους, ὅταν δὲ τοὺς οἰκείους, ἀποστεροῦνται καὶ τῶν ὑπαρχόντων. ἀρπαγὴν δὲ χώρας καὶ χρημάτων φθορὰν καὶ τοῖς ἐχθροῖς ἡδονὴν καὶ τοῖς φίλοις συμφορὰν ὅσῃν δύναται, πολὺς ἀριθμὸς καθ' ἕκαστον ἐξηγήσασθαι.
- <sup>13</sup> καὶ τούτων οὐδ' ἀπαλλαγῆναι ῥαδίον, ἐπειδὴν ἄρξῃται τις τὸν διάλογον γὰρ οὐκ ἔστιν εὐρεῖν. οἱ γὰρ πλησίον οἰκοῦντες οὐκ ἄχθονται στασιάζόντων τῶν πλησίον, οἱ μὲν ἀσθενέστεροι, ὅπως ἂν μὴ ἄρχωνται, οἱ δ' ὅμοιοι τὴν δύναμιν, ὅπως ἂν κρείσσονες γένωνται, οἱ δ' ἰσχυροί, ὅπως ἂν ῥαδιέστερον ἄρχωσι. καὶ τούτων οὐκ οἶδ' ὅτι δεῖ σημεῖον ἄλλοθεν λαβεῖν· ἡμεῖς γὰρ τοῖς ἄλλοις σημείον ἐσμεν.
- <sup>14</sup> χώραν γὰρ τῶν Ἑλλήνων ἔχοντες πλείστην καὶ πλεῖστα δυναμένην παρέχειν οὐ μόνον τοῖς ἐνοικοῦσιν ἀλλὰ καὶ τοῖς παροίκις, οὐ φαινόμεθα πλουσιώτεροι τῶν παρ' ἡμῶν ἐξαγομένων ὄντες· ἐκεῖνοι μὲν γὰρ ἑαυτοῖς κατατίθενται τὰ παραγιγνόμενα, ἡμεῖς δ' εἰς τοὺς ἀλλοτρίους ἀναλίσκομεν, τὰ κοινὰ μὲν ἴδια ποιοῦντας, τὰ δὲ τῶν ἰδιωτῶν κοινά.
- <sup>15</sup> καίτοι πῶς οὐ δεινὸν ἐστὶ τούτους κοινῇ τρέφειν, οἳ τὴν πόλιν οὐ κοινήν ἡμῖν παρέχουσι; πρὸς τούτοις τε γῆν ἔχοντες εὐφυεστάτην ἀμύνεσθαι τοὺς ἐπιόντας, καὶ τὸ σύμμαχον ἐγγενὲς παρεχομένην καὶ ἵππους, οὐχ ὅπως δια ‹κω› λύομεν τοὺς βουλομένους ἀδικεῖν, ἀλλ' ἐπαγόμεθα τοὺς ἀμυνοῦντας μισθῷ πείθοντες καὶ φυλασσόμεθα ξένοις, καὶ καταφρονεῖται μὲν ἡ δύναμις τῆς χώρας, καταγελώμεθα δ' αὐτοί.
- <sup>16</sup> τούτων πάντων καὶ ἐτέρων πολλῶν τὸν αἴτιον αὐτοὶ παρόντες ἐθεάσασθε τοιαύτην ἐπίδειξιν ἐπιδείξαντα πᾶσιν, οἷαν οὐδεὶς οὕτω σκληρὸς οὐδὲ μισάνθρωπός ἐστιν, ὅστις ἀδάκρυτος ἂν διηγῆσαιτο. τί γὰρ οὐκ ἐγένετο τῶν μεγίστων κακῶν; οὐ παῖδες καὶ γυναῖκες καὶ πατέρες [γέροντες] καὶ μητέρες θεωροὶ κατέστησαν ἀποθνησκόντων, οἱ μὲν πατέρων, αἱ δ' ἀνδρῶν, οἱ δὲ παίδων, οἱ μὲν ἐν ταῖς αὐτῶν χερσὶ τελευτώντων τὸν βίον, οἱ δ' ἐν τοῖς πολεμίοις διαφθειρομένων; οἰκίας δὲ κατασκαπτομένας καὶ χρήματα † διαλεζόμενα †; καὶ τὸ πάντων δεινότατον, ὅποτε τύχοι τῶν αὐτῶν ἱερῶν κοινωνῶν ὁ ταῦτα δρῶν καὶ τῆς αὐτῆς φυλῆς ὧν, ᾧ προσῆκον ἐπαμύναι κατὰ γένος, ἀλλὰ μὴ παρανόμως ἀπολέσαι; † ὅτε καὶ τοῖς γέρουσιν ἐφάνη συμφορὰ τὸ γῆρας, καὶ τοῖς ὀρφανοῖς ὡσαύτως.

- 18 καὶ τούτων τὸν αἴτιον πῶς οὐ χρή κακῶς δρᾶν δυναμένους γε, ἀμυνομένους μὲν ὧν ὑπῆρξε, τιμωροῦντας δὲ τοῖς ἀποθανοῦσιν, οἰκτείροντας δὲ τοὺς ἀποστερηθέντας; οὐ γὰρ μόνον τοσοῦτον ἀγαθὸν ἐστίν, ὅτι τῶν παροιχομένων ληψόμεθα δίκην, ἀλλ' ὅτι παράδειγμα τοῦτο δείξαντες ἀποδιδάξομεν τοὺς ἄλλους μὴ νομίζειν εὐρημα τὴν ἡμετέραν διαφορὰν μηδὲ μεθ' ἡμῶν ἐπιβουλεύειν ἡμῖν. ἐὰν δὲ τοῦτο γένηται, πολλὰς ἐλπίδας ἔχω μηδὲ στασιάσειν ἡμᾶς, ὅταν ἐπίκουροι μηδαμόθεν ἴωσι τοῖς ἐπιβουλεύουσιν. οὕτω μὲν οὖν ἀγαθὸν ἐστὶν ἡμῖν ἐθέλοντας ὁμολογῆσαι συμπολεμεῖν τοῖς παρακαλοῦσιν· ὥς δ' ἀναγκαῖόν ἐστιν, ἐκ τῶν ἐπιλοίπων χρή σκοπεῖν.
- 19 Ἀρχέλαος γὰρ οὐτ' ἐπὶ Πελοποννησίους ἦλθε μετ' Ἀθηναίων, οὔτε διὰ τῆς χώρας ἰέναι βουλομένους ἔπαυσεν, οὔτε χρήματα παρέσχεν ἐπὶ τούτους, οὐδ' ἔστι πρόφασις τῆς ἔχθρας πλὴν ὅτι οὐκ ἤθελε συμπολεμεῖν αὐτοῖς πρὸς Ἀθηναίους, ἀλλ' ἡσυχίαν ἤγεν. ἐπειδὴ τοίνυν [τοῖς] Πελοποννησίοις ἱκανὴ πρόφασις ἐστὶ πολεμίους νομίζειν τοὺς μὴ <συμ> πολεμήσαντας αὐτοῖς, εὐλαβηθῶμεν ὅπως μὴ διὰ τὴν αὐτὴν πρόφασιν ἡμῖν πολεμήσωσιν, εἰ παρακαλούμενοι μὴ βουλησόμεθα συμπολεμεῖν μετὰ Πελοποννησίων· οὐ γὰρ ἡδικεῖθ' ὑπ' Ἀθηναίων οὐδέν.
- 21 ἡμῖν δὲ δὴ τίς λόγος ὑπολείπεται; πότερον ὥς οὐκ ἡδικούμεθα; διδάξομεν αὐτοὺς ταῦτά δρᾶν ἅπερ ἐκεῖνος· οὐ γὰρ ἄδικον, εἴπερ ὁ τάδε δράσας οὐκ ἀδικεῖ. ἀλλ' ἀδικεῖσθαι μὲν φήσομεν, ἀμύνεσθαι δ' οὐ βουλόμεθα; πολλὴν ἄρ' ἄδειαν ποιήσομεν τοῖς βουλομένοις ἡμᾶς κακῶς δρᾶν.
- 22 ἀλλὰ βούλεσθαι μὲν, δύνασθαι δ' οὐ; τίς οὖν οὐ καταφρονήσει τῆς δυνάμεως ἡμῶν, εἰ τοὺς Ἑλληνὰς γ' ἔχοντες ἐπικούρους οὐδ' οὕτως δυνησόμεθα τοὺς ἐχθροὺς ἀμύνεσθαι; καὶ τὸ μέγιστον, εἰ δευτέραν αἰτίαν σχήσομεν ὑπὸ τῶν Ἑλλήνων, πρότερον μὲν ὅτι τὸν [πρότερον] Μηδικὸν οὐ συνεπολεμήσαμεν, δεύτερον δὲ τὸν νῦν ἐπαγγελλόμενον; καίτοι πρὸς ἐκεῖνον μὲν ἱκανὴν πρόφασιν εἴχομεν· πρὸ ἡμῶν μὲν γὰρ ἠέλομεν αὐτοῖς συνδιακινδυνεύειν· οὕτω γὰρ ἐπ' ἴσης ἐγίγνετο μᾶλλον, ἢ τὴν ἡμετέραν αὐτῶν ἀπολιπόντας περὶ τῆς ἐκείνων διαμάχεσθαι.
- 23 νῦν δὲ τί φήσομεν; αὐτοὶ γὰρ ἤκουσιν ὑπὲρ ἡμῶν καὶ τῆς ἡμέτερας ἐθέλοντες κινδυνεύειν.
- 24 ἔτι δὲ πῶς οὐ δεινόν, εἰ μόνοι τῶν Ἑλλήνων εἰς τὴν Ἑλληνίδα συμμαχίαν οὐ συναριθμησόμεθα; τοῦτο δ' ὅσον ἐστίν, αὐτὸς οὗτος δεδήλωκεν· ἐπιθυμῶν γὰρ καὶ χρήματα βουλόμενος τοῖς Ἑλλήσι δοῦναι, ὅπως γένοιτο σύμμαχος, οὐκ ἐδυνήθη διαπράξασθαι. καὶ τοῦτο σχεδόν ἐστι δυοῖν σημεῖον, καὶ ὅτι ἀγαθὸν ἐστὶ καὶ ὅτι χαλεπόν. Περὶ μὲν οὖν τούτων, ἐὰν ταῦτά τις ἀντιλέγῃ, τοσαῦτά μοι λελέχθω.
- 25 ἤδη δὲ λόγον ἤκουσα λεγόμενον, ὃ μοι σημεῖόν ἐστιν ἱκανόν, ὅτι βέλτιστ' ἐστίν, ἀγὼ λέγω τοῖς ἐναντιωσομένοις· εἴπερ ὁ λόγος ἐκεῖνος ἰσχυρότατός ἐστιν, οὐκ ἄξιόν ἐστιν ἔτι φοβηθῆναι.
- 26 λέγουσι γὰρ ὥς κρείσσων Ἀρχελάος ἐστὶ, καὶ τοιοῦτος ὧν πρόσκοικος, μᾶλλον ἢ Πελοποννήσιοι· τοῦτον μὲν γὰρ, εἰ βουλοίμεθα, δυναίμεθ' ἂν ἀμύνεσθαι, Πελοποννησίους δ' οὐκ ἂν· οὐκοῦν κρείττον στανιάζειν πρὸς ἡμᾶς αὐτοὺς μᾶλλον ἢ δουλεύειν ἐτέροις. ἐγὼ δ' εἰ μὲν ἀνάγκην ἐώρων οὕσαν ἡμῖν ἐλέσθαι δυοῖν θάτερον, ἐβουλευσάμην ἂν ὁπότερον χρή μ' ἐλέσθαι· τὴν δ' ἡσυχίαν εὐρίσκω πρὸς Πελοποννησίους οὕσαν. θαυμάζω δὲ καὶ τῶν ἀντιτιθέντων τὰ πράγματα τοῖς πράγμασιν.
- 27 οὐ γὰρ ὅμοια πρὸς ὅμοια συντιθέασι, πρῶτον μὲν ὅτι τὰ μὲν ὑπὸ τούτου σαφῶς ἐπιστάμεθα, τὰ δ' ὑπ' ἐκείνων ὑπονοοῦμεν. τὰ μὲν γὰρ ἐπάθομεν, τὰ δ' οὐκ ἐπιστάμεθ' εἰ πεισόμεθα. πῶς οὖν ἴσον ἐστὶ τοῖς μὲν ἤδη γεγεννημένοις μὴ θυμοῦσθαι, τὰ δ' εἰκαζόμενα φοβεῖσθαι μᾶλλον; ἐκ ποίων δὲ χρή παραδειγμάτων ὀρωδεῖν αὐτά; πότερον οὐχ ὀρώμεν τοὺς πλησιαιτάτους ἡμῖν προσκοινοῦντας τῶν Ἑλλήνων Φωκέας ἐλευθέρους ὄντας, προσεχομένους δὲ Βοιωτοὺς οὔτε φόρον φέροντας ἐκείνοις, οὔτ' ἄρχοντ' οὐδένα Λακεδαιμονίων αὐτόθι, ἔτι δὲ διὰ πλείονος Κορινθίους αὐτονόμους ὄντας καὶ τῶν ἑαυτῶν κρατοῦντας, Ἀχαιοὺς δὲ πρὸς τούτοις οὔτε

πλείονας ὄντας ἡμῶν οὔτε κατὰ πόλεις οἰκοῦντας, Ἡλείους δὲ καὶ Τεγεάτας καὶ τοὺς ἄλλους Ἀρκάδας ἀστυγεΐονας ὄντας; ἔνθ' οὐδεὶς εὖρηκέ πω Λακεδαιμόνιον ἄρχοντα, ὥσπερ οὖν ἐνθάδε Μακεδόνα· πολιτείας δὲ πανταχοῦ καὶ νόμους ἐπιστάμεθα κειμένους, καὶ τὰ κοινὰ κοινῇ καρπουμένους.

- 30 Ἴσως ἂν τις εἴποι· ἀλλ' ὀλιγαρχίαν ἀπανταχοῦ καθιστᾷσι. τοιαύτην γε, οἷαν ἡμεῖς εὐχόμενοι πολὺν χρόνον καὶ ποθοῦντες, ὀλίγον χρόνον ἰδόντες, ἀφηρέθημεν· εἰ δὴ προσήκει ὀλιγαρχίας λέγειν ἐκείνας πρὸς τὰς ἐνθάδε. ποῦ γὰρ οὕτω μικρὰ πόλεις, ἐν ἧ τὸ τρίτον μέρος οὐ μετέχει τῶν πραγμάτων αὐτόθι; ὅτῳ δὲ μήθ' ὅπλα μὴδ' ἄλλη δύναμις ἐστὶ τὰ κοινὰ πράσσειν, οὐχ ὑπὸ Λακεδαιμονίων ἀλλ' ὑπὸ τῆς τύχης ἀπεστερήθη τῶν πραγμάτων· ἀπεστέρηται δὲ τοσοῦτον χρόνον, ἕως ἂν † παραδείγμα θῇται· παρὰ δὲ ταῦτα, ἃ παρ' ὑμᾶς ἐστίν†.
- 31 οἶμαι μὲν γὰρ ἡμᾶς οὐδ' ἂν εὐχομένους ἄλλως εὖξασθαι πολιτεύεσθαι. παραδείγματα †μὲν† τοιαῦτα παρεχομένους ὀρρωδεῖν οὐκ εἰκὸς αὐτοῦς, ἃ μὴ γενέσθαι δεινὸν ἐστὶ μᾶλλον ἢ γενέσθαι.
- 32 καὶ Λακεδαιμονίους μὲν οὐκέτι πέφυκεν ἡμῖν ἐπιτίθεσθαι· πόρρῳ γὰρ οἰκοῦσιν ἀφ' ἡμῶν, ἀπαράσκευοί τ' εἰσὶ πρὸς τὴν χώραν. ᾧ γὰρ ἡμεῖς ἰσχύομεν μάλιστα, οὐκ ὀλίγον διαφέρουσι [πλησίοι εἶναι αὐτῷ]. πρῶτον μὲν οὖν οὐκ εἰκότως ἐπιβουλεύουσιν· ἐὰν δ' ἐγχειρῶσιν, οὐ λήσουσιν· ἐὰν δὲ προγιγνώσκωμεν, οὐκ ἀμελήσομεν αὐτῶν. ὥστ' οὐδαμῇ καλῶς αὐτοῖς ἐπιτίθεσθαι σχήσει. Εἰ δὲ καὶ τόνδε τις τὸν λόγον λέξει, ὡς Ἀρχέλαος παῖδας ἔχει καὶ διὰ τοῦς παῖδας οὐχ οἷόν τε συμπολεμεῖν, πρῶτον μὲν ἄξιον θαυμάσαι τοῦτον, ὅστις περὶ μὲν δέκα παίδων λέξειε, περὶ δὲ τῶν ἀπάντων οὐ λέγει οὐδὲ περὶ τῆς πόλεως, καὶ τὸ μὲν τῶν πάντων συμφέρον ἀποστερεῖ, περὶ δὲ τῶν ὀλίγων καθίστησιν.
- 33 εἰ μὲν οὖν ἀναγκαῖον ἦν παθεῖν τι τοὺς παῖδας, οὐ θαυμαστὸν ἦν λέξαι· νῦν δὲ δῆλόν ἐστιν ὅτι κρατοῦντες ἐκείνου καὶ τῶν παίδων ἅμα κρατήσομεν, ὥστ' †ἀφελόντες τῶν ἐκείνου κακῶν† ῥαδίως ἀπολαβεῖν τοὺς παῖδας. Ὁ μὲν οὖν ἐμὸς λόγος ἀμύνεσθαι μὲν τὸν ἀδικοῦντα κελεύει, τιμωρεῖν δὲ τοῖς ἀποθανούσι, χαρίζεσθαι δὲ τοῖς προσήκουσι, δέχεσθαι δὲ τὴν τύχην, συμμαχοῦς τε τοῖς Ἑλλήσιν εἶναι, πολεμίους δὲ τοῖς βαρβάροις, καὶ πιστεύειν μὲν τοῖς ὠφελοῦσιν, ὀρρωδεῖν δὲ τοὺς μὴ τοιούτους, ἐχθροὺς δὲ νομίζειν τοὺς ἀδικοῦντας, φίλους δὲ τοὺς ἐπαμύνοντας, πρὸς τούτοις τε τὰ γιγνώσκόμενα τῶν εἰκαζομένων κυριώτερ' ἡγεῖσθαι.
- 35 ταῦτα μὲν οὖν οὗμος λόγος. τοῖς δ' ἐναντιούμενοις, εἰς τοῦθ' ἥξουσιν τόλμης, τάναντία δεῖ δύνασθαι τὸν λόγον· ἀνέχεσθαι μὲν ἀδικουμένους, ὠφελεῖν δὲ τοὺς ἀδικοῦντας, φεύγειν δὲ τοὺς βουλομένους ὠφελεῖν, ἀπιστεῖν δὲ τοῖς φίλοις, πιστεύειν δὲ τοῖς ἐχθροῖς, ὀρρωδεῖν δὲ τὰ πόρρῳ, τὰ δὲ πλησίον ὑπερορᾶν, ἔπειτα τοῖς Ἑλλήσι μὴ γίνεσθαι συμμαχοῦς, τοῖς δὲ βαρβάροις καὶ πρὸς τούτῳ τοῖς ἐχθροτάτοις, ἔτι δ' ἀτιμωρήτους μὲν τεθνάναι τοὺς ἀποθανόντας, ἀτίμους δὲ τοὺς προσήκοντας εἶναι, καὶ μήτε πολιτείαν εἶναι μήτε νόμον μήτε δίκας.
- 37 τοιαῦτ' ἀνάγκη τὸν λόγον τὸν τῶν ἀντιλεξόντων δύνασθαι· ταῦτα γὰρ ἐστὶν ἐναντία τούτοις οἷς ἐγὼ λέγω. πειθόμενοι οὖν ἐκείνοις τούτων οὐχ ἀμαρτήσεσθε· δεξάμενοι δὲ τὴν συμμαχίαν καὶ προθυμηθέντες, ὧν ἐπάθομέν τε δίκην ληψόμεθα καὶ τὸ λοιπὸν οὐ πεισόμεθα τοιαῦτα.